


कदाचित् कश्चन धान्यवणिक् चर्म-
वणिक् च वस्तुनां क्रयणाय नगरं
गच्छन्तौ आस्ताम् । मध्येमार्गं श्रम-
निवारणाय ताभ्यां कश्चन आश्रमः
प्रविष्टः । तत्रत्यः संन्यासी तौ
स्वागतीकृत्य भोजनादिकं दत्तवान् ।
धान्यवणिजे कुटीरस्य अन्तः, चर्म-
वणिजे बहिः च भोजनं दत्तं तेन ।
भोजनादिकं समाप्य तौ वणिजौ
प्रयाणम् अनुवर्तितवन्तौ ।

वाणिज्यं समाप्य
प्रत्यागमनावसरे अपि ताभ्यां सः
एव आश्रमः गतः । एतदवसरे
संन्यासी चर्मवणिजम् अन्तः, धान्य-
वणिजं बहिः च उपवेश्य भोजनं
परिवेष्टितवान् । भोजनस्य अनन्तरं
धान्यवणिक् अपृच्छत् - “पूर्वतन-
मेलनावसरे भोजनाय अहम् अन्तः
उपवेशितः आसम् । इदानीं
तत्रभवतः व्यवहारः अन्यविधः
दृश्यते । एवं किमर्थम् ?” इति ।

तदा संन्यासी अवदत् - “मया
भवतोः बाह्यस्वरूपं न दृष्टम् एव,
अपि तु अन्तरङ्गस्वरूपं दृष्टम् ।
अन्तरङ्गस्वरूपभेदः एव सत्कारभेदस्य कारणम्”
इति ।

“आवयोः अन्तरङ्गे कः भेदः लक्षितः तत्र-
भवता ?” इति सकुतूहलम् अपृच्छत् चर्मवणिक् ।

तदा संन्यासी पुनः अवदत् - “इतः क्रयणार्थं
गमनावसरे भवतः मनसि भावः आसीत् यत् नगरे
क्षामः दृश्यतां, तत्कारणतः प्राणिनां मरणम्
आधिक्येन जायताम् इति । किन्तु तदवसरे धान्य-
वणिजः मनसि चिन्तनम् आसीत् यत् यत्र अहं
गमिष्यामि, तत्र धान्यसमृद्धिः भवतु, येन धान्यस्य
मूल्यम् अल्पं स्यात् इति । अतः सच्चिन्तनं कृतवते
अन्तः, दुश्चिन्तनं कृतवते बहिः च उपवेशनाय व्यवस्था
कल्पिता मया” इति ।



अन्तरङ्गसंस्कारः

● (सं०) दातारामः

“इदानीं किमर्थं तद्विपरीतः व्यवहारः कृतः ?” -
पृष्ठवान् धान्यवणिक् ।

“धान्यं क्रीत्वा प्रत्यागमनावसरे भवतः मनसि
भावः आसीत् - ‘यत्र अहं गच्छेयं तत्र क्षामः भवतु,
येन मम धान्यम् अधिकमूल्येन विक्रीयेत’ इति ।
चर्मवणिजः मनसि भावः आसीत् - ‘यत्र अहं गच्छेयं
तत्र जनाः धनसम्पन्नाः भवन्तु, येन ते मया निर्मितानि
चर्मवस्तूनि आधिक्येन क्रीणीयुः’ इति । एवं जनानाम्
अभ्युदयं चिन्तितवते अन्तः, जनानां हानिं चिन्तितवते
बहिः च उपवेशनाय व्यवस्था उपकल्पिता मया ।
यादृशः अन्तरङ्गसंस्कारः तादृशं गौरवम् । जीवने
अन्तरङ्गसंस्कारः एव मुख्यः भवति, न तु बाह्यं
स्वरूपम्” इति विवृतवान् संन्यासी ।

